

په افغانستان کې د ښوونې او روزنې لنډه تاریخچه

ښوونه او روزنه پر مخکې باندي د حضرت انسان د را پیدا کېدو له وخته پیل سوې ده او تر هغو چي دا مخکې او اسمان وي او همدا انسان پر مېشت وي ، ښوونه او روزنه به ورسره سمه دمه ملگري وي . دهغې په شکل او کیفیت کي له هماغه لومړي سره بيا ترننه هر وخت د زمان او مکان له غوښتنو سره سم بدلونونه راغلي دي ، لوړ او خور يې ليدلي دي او دا بهر به همداسي روان وي .

پر دغه سيمه چي اوس يې نړيوال د افغانستان په نامه پېژني ، د ښوونې او روزنې بېلابېل ډولونه او پړاوونه راغلي او تېرسوي دي چي خپرنه يې د پندو پندو کتابو ليکلوته اړتيا لري ، خوزه به يې له هغه وخته را و نښلوم چي دې تاريخي سيمي ته د اسلام د سپيڅلي دين رويا را و رسېدله او د دې سيمي د اوسېدونکو پر ټول ژوند يې ژوري اغېزې وکړې او ټول هغه بنسټونه او مرکزونه يې ، چي تر دې پخوا يې د ښوونې او روزنې له پاره کارکاو ، له بېخ و بنياده څخه د اسلامي پوهني او ښوونې په رنگ ورننگول او له همدې وخته څخه د مدرسې عربي کلمه د ښوونې او روزنې د مرکز په معنا د شاه او گدا غوړو ته و رسېده . مدرسه د ښوونې او روزنې لومړنی مرکز سو او د ودانۍ له پاره يې له مسجد څخه کار واخيستل سو . مسجد او مدرسه ترزياتو وختونو پوري د اسلامي عباداتو د اداکولو او د اسلامي ښوونې او روزنې د دزده کولو ځای سو .

د سامانيانو ، غزنويانو ، سلجوقيانو ، غوريانو ، خوارزمشاهانو ، گورگانيانو ، هوتکيانو او ابداليانو په وختوکي د تعليم او تربیې مرکزونه يا دننه په مسجد کي يا هم د وخت د اقتصادي شرايطو سره سم تر مسجد د باندي د مدرسو په شکل فعال وو . د افغانستان ځيني لوړ علماء او مشايخ لکه بلخي ابن سينا ، ابوريحان البيروني ، ابونصر فارابي ، خواجه عبدالله انصاري ، امام فخر الدين محمد رازي ، امام محمد غزالي ، مولانا نورالدين عبدالرحمن جامي ، پير رومبان ، اخوند درويزه ننگر هاري ، علامه حبيب الله فاضل قندهاري او نور نن ورځ په سيمه او نړۍ کي پېژندل سوي شخصيتونه دي .



د معاصر افغانستان د تاسيس له وخته چي تادا و يې د لوی احمد شاه بابا (۱۱۶۰ - ۱۱۸۲ هـ ق) له پاچا کېدو سره سم کښېښوول سو ، د ښوونې او روزنې په برخه کي ښه پوره بدلون راغی . د لوی احمد شاه بابا د زعامت دوره پر افغانستان باندي د علم د پلوشو د راخپريد و دوره وه . دی پخپله هم عالم ، متصوف او شاعر و . ده د خپلي واکمنۍ په دوران کي هرکله د علمي کورنيو پالنې او روزنې ته زياته پاملرنه کوله . ده په دربار کي د وخت ډېر لوی عالمان راغونډ سوي وو . ملا شاهو اخوند ، چي په ملا ارادت باندي مشهور و ، ملا پير محمد کاکړ چي د پښتو شاعرانو په صف کي ډېر اوچت ځای لري ، د لوی احمد شاه بابا د وخت لوی مدرس ملايان وو . پير محمد کاکړ غوښتل ، چي د پښتو ژبې زده کړه هم دهغه وخت په تدریسي نصاب کي شامله سي او د همدې مقصد له پاره يې د " معرفت الافغاني " په نامه يو کتاب هم و کيښ . دغه د لوی احمد شاه بابا په وخت کي دهرات د سلجوقيانو کورنۍ ، د پېښور دامازود او سپدونکي

ترکمان بن تاج خان کورنی ، دکندهار په بارکزیو کي دخانعلوم کورنی ، دملا اسماعیل الکوزي کورنی ، دقاضي غلام محمدهوتک کورنی ، دملا بابرمسه خپل کورنی ، دهرات دبرناباد د میرزایانو کورنی ، دمجددیانو کورنی ، د عبدالله خان وکیل الدوله پوپلزي کورنی ، اونورو د احمد شاهي دولت تر حمایت لاندي دښووني اوروزني چاري د خصوصي مدرسوله لاري پرمخ بېولي . د دغه عصر په لویو مدرسو عالمانو کي دمیا فقیر الله جلال آبادي ثم الشکارپوري ، دخمکنو د میاعمر صاحب رحمہ الله علیه ، زوی یې محمدي صاحبزاده خمکنی ، دکندهار د ملا فرح الدین مشهور په اخوند صاحب ، ملا پیر محمد کاکړ (شاعر) ، ملا شیر محمد هوتک ، میانور محمد داوی ، میا نور محمد نورزی (دمنارې میا صاحب) ، ملا احمد الکوزی ، ملا فیض الله کاکړ (دوزیر شاولي خان دکورنی استاد) ، قاضي فیض الله خان دولتشاهي ، ... نومونه دیادوني وړ دي .

ددغه وخت دعنعنوي ښووني اوروزني پیل له قاعده بغدادیه څخه شروع کېدئ او په هغه کي به شاگرد د الفبا توري او د هغو حرکتونه (زبر ، زبر ، پېښ ، شد ، مد او سکون) زده کول . دهغه وخت د مدرسو تدریسي نصاب زیاتره پر منقولو علومو باندي ولاړ و . او په هغه کي صرف ، نحو ، معاني (تشریح) ، فقه ، اصول فقه ، حکمت ، منطق ، تفسیر ، اصول حدیث او حدیث شامل وو . دغه تدریسي نصاب تر وروستیو کلونو پوري ان تر نن ورځي پوري لا هم تعقیبېږي . په صرف کي صرف بهایی او صرف میر لومړني کتابونه دي ، په نحو کي شرح جامي او عبدالغفور ، په معاني مختصر المعاني او مطول ، په فقه کي پر قدوري ، مختصر او مستخلص سربېره هدايي او شرح وقایه ، په حکمت کي میبذی او صدراء ، په منطق کي پر ایساغوجي سر بېره قاضي او حمد الله ، په تفسیر کي جلالین ، روح المعاني او بیضاوي ، په حدیثو کي مشکوه او بخاري ... تدریسیدل . د تدریس له پاره ټاکلې موده نه وه ایښوول سوې . د هر زده کوونکي په استعداد او امکاناتو یې اړه درلوده . دنصاب تر بشپړېدو وروسته یې د فراغت سند (بگړۍ تړل) تر لاسه کول او د تدریس حق یې گاټه . د مدرسو تدریس زیاتره د مضامینو پر میخانیک ضبطولو او حفظ کولو باندي ولاړ و . شاگردانو به د کتاب د متن ان جملې لاپه یادولې .

د مدرسو لگښتونه زیاتره د محلي خلکو پر غاړه وه او کله کله به دولت هم یولې مصارف پر غاړه اخیستل . زده کوونکي به زیاتره په هماغه مدرسو (مسجدو) کي اوسېدل . د علومو د زده کړي په منظور به زده کوونکي تر لیرو لیرو سیمو پوري تلل . د افغانستان زده کوونکو زیاتره د پېښور اود هندوستان د نورو مدرسو او عالمانو په تلابن تر همدغو سیمو پوري د سفر تکالیف گالل . دهیواد د شمالي سیمو طالب العلمان به د بخارا تر علمي حوزو او د لویدیزو برخو دا دپارس تر سیمو (مشهد) پوري او ان تر بغداد او حجاز تر سیمو پوري سفرونه کول .



د لوی احمد شاه تروفات وروسته د ده زوی تیمورشاه پرتخت کښېنوست . د ده په وخت د ښووني او روزني هماغه پخوانی دود و دستور و پالل سواو پرڅنگ یې د شعر و ادب د ودي له پاره محدود دي هڅي وسوې . دلوی احمد شاه او تیمورشاه زمانه موږ د تعلیم او تربیې په لحاظ هم مثبتة ارزیابي کولای سو او د دې دلیل یوهم دا خبره کېدلای سي چي دا دواړه پاچهان پخپله هم د علم په گېڼه سمبال کسان او د پښتو او پارسي ژبي شاعران وو .

د تیمورشاه تر مرگ وروسته د ده د اولادو دوره په افغانستان کې د تاج و تخت پر سر د کورنیو جگړو دوره



او د افغانستان په تاریخ کې یوه له ناخوالو ډکه دوره ده . په داسې حالاتو کې طبیعي ده ، چې د ښوونې او روزنې توقع هم نسبي کېدلای . البته اولس پخپله هڅه د مسجدواو ځینو خصوصي مدرسو له لارې خپلواولادوته په ډېره لږ فیصدي تعلیم او اسلامي ښوونه ور زده کوله . خو دا هڅې په دریاب کې یو څاڅکی بلل کېږي . د تیمورشاه د اولادو تر منځ کورنیو بې اتفاقیو او جگړو افغانستان ته د بهرنیانو لاسونه را اوږده کړل او په نتیجه کې افغانستان د انگریزي استعمارگرانو د اسانو د پښو په دوږو کې پایماله سو . په دې اړه و دوږ کې د پاچهۍ تخت له سدوزو څخه بارکزو ته انتقال سو او امیر دوست محمد خان یې دوه واره تخت ته ورساوه . د امیر دوست محمد خان دواړې دورې که د افغانستان د یوموتې کولو او د یوه مرکزي دولت د ټینګولو له پاره تر یوې اندازې ګټورې ګڼل سوي دي ، خو څرنگه چې امیر پخپله د علم و پوهې څښتن نه و ، ځکه یې نو د ښوونې او روزنې کار ته نه وخت موندلی او نه یې کومه مینه ورسره ښوولې ده . ترده وروسته بیا د ده د زامنو تر منځ د تاج و تخت پر سر جگړې پیل سوي دي او د افغانستان یو والی درې وړي سوی دی . د امیر شیرعلیخان لومړی واریاچهي ، دامیر محمد افضل خان او امیر محمد اعظم خان پاچهۍ هم ټولې په جگړو او لالهاندیو تېرې سوي دي .



د امیر شیرعلی خان دوهم وار پاچهۍ په افغانستان کې د مدني ژوند د بیاسمبالولو له پاره زمینه برابره کړه او امیر هم پخپله له دې چارو سره علاقه مند سړی و . د ده په وخت کې د حربي ښوونې او روزنې په نیامت دوه مکتبه تاسیس سول . لومړی یې د کابل په شیرپور کې و ، چې د زده کوونکو له پاره یې یوه لیلیه هم درلوده او ټول لګښتونه یې د دولت له خوا پوره کېدل . وایي چې د دې مکتب د زده کوونکو شمېر ۳۰۰ تنه وو . ددې مکتب په تعلیمي نصاب کې پر قرائت ، دیني علومو او لیک سربېره نظامي قواعد هم ښوول کېدل . دوهم مکتب د کابل په بالاحصار کې پرانیستل سو او په هغه کې د هیواد خانزاده ګانو ته ښوونه او روزنه ور کول کېده . د دې مکتب په نصاب کې د حقوقو ، سیاست ، ادارې او ادب مضمونونه شامل ول او لیلیه یې نه درلوده ځکه دا خانزاده ګان په بالاحصار کې د امیر تر نظارت لاندې اوسېدل . د دې دواړو مکتبو سربسته د قاضي عبدالقادر پر غاړه وه . وایي چې دی د امیر له خوا د پوهني افتخاري وزیر هم ټاکل سوی و . خو د مکتبو چارې په سر سره د امیر شیرعلی خان له خوا څارل کېدلې . د دې دوو رسمي مکتبو پر څنګ په هیواد کې خصوصي مدرسې هم فعالې وې .

په دغه وخت کې د شمس النهار په نامه یوه جریده هم تاسیس سوه ، چې ځینو مورخینو یې د سرپرستۍ چارې د همدغه قاضي عبدالقادر له خوا ګڼلې دي . خود شمس النهار جریده د عبدالعلی نامي له خوا سرته رسېدلې .

قاضي عبدالقادر د پېښور یوسفزی و . په پښتو ، فارسي ، اردو او انگریزي ژبو پوهېدی . ده د امیر شیرعلی خان په دربار کې د امیر د مصاحب او په عسکري چارو کې د منشي په توګه کار کاوه . امیر ورته

د حربي فابريکومشري هم ورکړې وه . دا سړي د هغه وخت په ټولو عسکري او ادبي تحولاتو کې لاس درلود . په فارسي او پښتو ژبه کې چې کوم انگليسي کلمات (کلنل ، ميجر ، شريپل ، ...) وارد واره رواج سوي دي ، د همدغه قاضي کارنامه ده . مورخين وايي چې دی مرموزسړی و . دی دامير عبدالرحمن خان په پاچهی کې لا په کابل کې اوسېدئ . په دغه وخت کې يې د امير عبدالرحمن خان په پلوي يوه ويناو کړه . خلک پر راوغورځېدل او دی په تېښته له کابله ووت چې ترننه يې بياچا پته نه ده معلومه کړې . (غبار - تاريخ ادبيات افغانستان - ۱۴۲ مخ - ۱۳۷۸ ش چاپ) .

د اميرشیرعلي خان په وخت کې پښتو ژبې ته هم پاملرنه سوې ده او ټولې عسکري بولۍ او اصطلاحات په پښتو ټاکل سوي دي (د کاکړله مقالې څخه فارسي شعر) . اميرشیرعلي خان په هيواد کې د رسمي ښوونې او روزنې د بنسټ ايښوونکي په توگه پېژندل سوئ دئ . ځيني مورخين داميردغه اصلاحات د سيدجمال الدين افغان د افکارو اغېزه بولي .

د اميرشیرعلي خان ټولې هيوادپالې هڅې پر افغانستان باندې دانگرېزي لښکرو په راتوييدلو سره پای ته ورسېدې او هيواد بيا د جگړو ميدان وگرزېد . په پای کې افغاني مقاومت ترڅه کم دوو کالو مسلحانه مبارزو وروسته انگرېزي لښکري بيرته وتلو ته اړ ايستلې او د انگرېزي دولت په انتخاب باندې امير عبدالرحمن خان د کابل تخت ته ورسېد .



د امير عبدالرحمن خان دوره له بې نظميو او ملوک الطوايفو سره په جگړو کې تېره سوه . ده په مسلکي او نظامي برخو کې لا يو څه توجه لرله او د ده په وخت کې د وسلو جوړولو او نورو تخنيکي چارو ماهران افغانستان ته راوغوښتل سول خو د ښوونې او روزنې په برخه کې يې کوم دياوونې وراقدام ونه کړ . د ده په شل کلنه واکمني کې په کابل کې د چوبفروشي مدرسه فعاله وه او خرڅ يې د دولت له خوا وركول کېدئ . نورنوپه ټول هيواد کې له خصوصي مدرسواو په مسجدو کې د تعليمي حلقو پرته کومه مدرسه يامکتب وجود نه درلود .



امير عبدالرحمن خان د ۱۹۰۱ ع کال د اکتوبر پر اوله دنقرس ناروغۍ له امله مړ سو او پرځای يې مشر زوی حبيب الله خان د پاچهۍ پر تخت کښېښوست ، چې ځان ته يې سراج الملّه والدين اميرحبيب الله نوم غوره کړ . اميرحبيب الله خان ته د پلار له خوا يو آرام او له سرکښانو خالي هيواد په ميراث پاته سوئ و . هغه دولتونه علم او پوهنې ته پاملرنه کوي ، چې په خپل قلمرو کې دننه ياتر هغه دباندې کورني او بهرني پرابلمونه او جنگي او نظامي ستونزې ونه لري ، په هيواد کې دننه ورته ثبات او آرامي ميسره وي او په ملت کې يې د فرهنگي بدلون له پاره غوښتنه موجوده وي . اميرحبيب الله خان په دغه راز يوه موقعيت کې ولاړ پاچا و . دی په هيواد کې د مشروطه غوښتنې له ژور ملي خوځښت سره مخامخ و او له دغه خوځښت سره په مقابل کې مجبور و ، چې هيواد ته د مدنيت ، علم او عرفان نيمکښه لار پرانيزي . په دې لړ کې نوموړي د دارالعلوم

حبيبيه په نامه يوه مدرسه د کابل په چوبفروشي کې په ۱۹۰۳ ع کال پرانيستله او خپل ورور سردار نصرالله خان يې دهغه امر وټاکه . د تدريس چاري يې په لومړي سر کې د لسو تنو هندي او داخلي ښوونکو پر غاړه وې . د زده کوونکو شمېر يې څلور سوه تنوته رسېدئ او تدريسي کتابونه يې د لاهور په انجمن حمايت اسلام کې تاليف او ترجمه کېدل . حبيبيې مدرسې درې درجې درلودې : ابتدائيه ، رشديه او اعداديه . په ابتدائيه کې دينيات ، فارسي ، حساب ، جغرافيه او مشق تدريس کېدل . تعليمي دوره يې څلور کاله وه . په رشديه کې ، چې دوره يې درې کاله وه ، د دينيات ، جغرافيه ، تاريخ ، فارسي ، پښتو ، انگليسي ، اردو ، تورکي ، رسم ، حفظ الصحه ، رقوم او سياق (حساب) درس ورکول کېدئ . په اعداديه کې دينيات ، فارسي ، تاريخ ، جغرافيه ، جبر و مقابله ، مثلثات ، هندسه ، حکمت طبيعي ، کيميا او انگليسي مضامين تدريسېدل او دوره يې درې کاله وه . د حبيبيې مدرسې کلني مصارف د کاله يولک کابلۍ روپۍ ټاکل سوي وې . ددې مدرسې په وروستيو کلونو کې د زده کوونکو شمېر څه د پاسه يونيم زرو تنوته ورسېدئ . دامدرسه زموږ د هيواد په معاصر تاريخ کې لومړنۍ عالي مکتب و ، چې وروسته بيا د مشروطه غوښتونکو په سياسي مرکز بدل سو او دهغه وخت زياترو منورينو له همدغه عالي مکتب سره اړيکي درلودل .

په دارالعلوم حبيبيه کې پښتو ژبه هم په کال ۱۹۱۵ ع کې د دغې مدرسې په تدريسي نصاب کې شامله سوه . زموږ د هيواد زياتره نخبگان په دغه ستر روزنځای کې روزل سوي وو . دامير حبيب الله خان د پاچهۍ په اتلس کلنه موده کې پر حبيبيه مدرسې سربېره په کابل کې لومړنۍ مکتب حرييه (۱۹۱۰ ع) ، لومړنۍ دارالمعلمين (۱۹۱۳ ع) او پنځه لومړني مکتبونه (۱۹۱۴ ع) تاسيس سول . د دارالمعلمين اولومړنيو ښوونځيو په جوړېدو کې د ارواښاد مولوي عبدالرب هلي ځلي ځانگړی مقام لري . نوموړی د دارالمعلمين مدير او د لومړنيو مکتبوسرښته دار و ، چې د مرگ تر وخته (۱۹۱۹ ع) پورې يې همدغه وظيفه پر غاړه وه (۱) . د حريبيې مکتب درې کوچنۍ څانگي هم درلودې چې د خورد ضابطانو مکتب (عسکری ملک زاده ها) ، د جديد الاسلام مکتب ، (د نورستانيانو له پاره) او د حضور د اردليانو مکتب . د حريبيې مکتب ښوونکي تورک او افغان وه . دامير حبيب الله خان د پاچهۍ په وروستيو وختو کې طبي مکتب هم پرانيستل سو (۱۹۱۸ ع) . دامير حبيب الله خان په عصري د معارفو نظارت د امير د مشرزي سردار عنايت الله خان پر غاړه وه . د ده په لارښوونه انجمن معارف تاسيس سو (۱۹۱۲ ع) ، چې مشري يې هم ده کوله . د دغه انجمن له پاره نظامنامه هم جوړه سوه . دغه راز په کال ۱۹۱۸ ع کې د افغانستان د ابتدايي مکاتبو او دارالمعلمين نصاب ترتيب او خپور سو .



امير حبيب الله خان د ۱۹۱۹ ع کال د فبرورۍ پر شلمه نېټه د لغمان په کله گوش کې ووژل سو او پر ځای يې په کابل کې شهزاده عين الدوله امان الله خان د پاچهۍ اعلان وکړ ، چې د پر ژرد سلطنت د بل مدعي شهزاده نصرالله خان او د ټول افغانستان د خلکو له خوا بيعت ورکړه سو . دا علي حضرت امان الله شاه غازي د پاچهۍ اول اقدام د استقلال اعلان و او وروسته يې په هيواد کې د ژورو عرفاني او مدني بدلونونو د راوستلو په لار کې هلي ځلي وې . نوموړي د افغانستان په تاريخ کې دوهمه منظمه کابينه جوړه کړه (۲) ، چې په دغه کابينه کې د معارفو وزير ، چې په هغه وخت کې يې ورته ناظر معارف وايه ، عبدالحيب خان وټاکل سو . د

معارفو د وزارت له پاره يې د شهر آرا ماني وټاکله . د دغه وزارت په لومړيو کارونو کې د « معرف معارف » په نامه د يوې مجلې خپرېدل و ، چې لومړۍ گڼه يې د ۱۲۹۸ ش کال د سنبلې پر اوله خپره سوه (۲۴ اگست ۱۹۱۹ ع) او په هغه کې د معارفو د پراختيا پر ضرورت باندې اوږده مطالب خپاره سول . په همدې کال د معارفو د وزارت چاري سردار محمد سلیمان خان ته وسپارلې سوې او د ده په لارښوونه د معارفو په چوکاټ کې لومړنی علمي انجمن جوړ سو (جوزا - ۱۲۹۹ ش) . په امانې عصر کې د معارفو د پراختيا په لړ کې دغه کارونه سرته ورسېدل :

- د اصول دفتري په نامه د يوه مکتب پرانيستل (سرطان ۱۲۹۹ ش)
- په جلال اباد کې د لومړنيو ښوونځيو جوړېدل (اسد ۱۲۹۹ ش)
- په پکتيا کې ابتدايي مکتبونه جوړېدل (عقرب ۱۲۹۹ ش)
- په کابل کې د « مکتب مستورات » په نامه د نجونو لومړنی مکتب جوړېدل (دلو - ۱۲۹۹ ش)
- په کندهار کې د « مکتب تجار » په نامه لومړنی مکتب جوړېدل (حمل ۱۳۰۰ ش)
- په کابل کې د مکتب حکام پرانيستل (سرطان ۱۳۰۰ ش)
- په کابل کې د مکتب قضا پرانيستل (عقرب ۱۳۰۰ ش)
- په کابل کې د اعدادي مکتب پرانيستل (سنبله ۱۳۰۶ ش)

اعلي حضرت امان الله شاه غازي په ۱۳۰۲ ش کال په کابينه کې ځيني بدلونونه راوستل او په هغو کې د معارفو وزارت سردار فيض محمد خان ته وسپارل سو . د ده د وزارت په وخت کې د « معرف معارف » مجله په « آئينه عرفان » باندې واوښتله ، چې د معارفو وزارت د دارالتاليف رياست له خوا خپرېدله . دغه راز له ترکيې او بلژيک سره د زده کوونکو د روزني قراردادونه لاسليک سول . په دغو کلونو کې معارفو ته پنځلس ميليونه افغانۍ بودجه ورکړه سوې وه ، چې د هيواد د هغه وخت په شرايطو کې يو ستر رقم و . په دغه وخت کې د حربيې وزارت بودجه څلوېښت ميليونه افغانۍ وه .

په امانې دوره کې له ۱۳۰۳ ش څخه تر ۱۳۰۷ ش کال پورې د ټول هيواد په سطحه کې ۳۲۲ نوي مکتبونه جوړ سول . د لومړنيو مکتبو د زده کوونکو شمېر (۵۱۰۰۰) تنو ته ورسېدئ . په دغو څلورو کلونو کې ۴۸۲۳ تنه له لومړنيو ښوونځيو څخه ، ۱۵۸ تنه له عالي ښوونځيو څخه فارغ سول . ۱۵۱ تنه خارج ته ولېږل سول ، چې ۱۷ تنه يې په همدغو کلونو کې د فراغت سند له تر لاسه کولو وروسته هيواد ته راستانه سول . په دغو کلونو کې د معارفو وزارت ۱۳۳ ټوکه کتابونه تاليف کړل او شپږ لکه دري نوي زره پنځه سوه پنځه اويا (۲۹۳۵۷۵) ټوکه يې چاپ کړل . د دغه مدنيت پالونکي پاچا د واکمنۍ دوره د نړيوال استعماري سيستم په لاسوهنه او پخپله د دغې واکمنۍ دارکانو له خوا د ځينو ناعاقبت انديشانه کارو د تر سره کولو او ځينو نورو عواملو له امله د ۱۹۲۹ ع کال په جولای کې پای ته ورسېدله او پر ځای يې دکلکاني حبيب الله (دسقاو زوی) توره يوکلنه دوره منع ته راغله . په دغه دوره کې نه مکتب وجود درلود نه د معارفو ادارې . بس يوه توره دوره وه ، چې د هيواد د وياړلي تاريخ ښکلې څېره ورباندې بدرنگه ښکاري .



داعلیحضرت محمدنادرخان دپاچهی په څلورکلنه دوره (میزان ۱۳۰۸ ش - عقرب ۱۳۱۲ ش) کي د معارفو کارونه بیرته له سره پیل سول او کونښن و سو هغه نیمگړتیاوي اصلاح سي ، چي په امانی دوره کي دښوونې او روزني په برخه کي موجودي وې .

په دغه دوره کي د معارفو په برخه کي لومړی کار د عربي دارالعلوم جوړېدل (۱۳۰۹ ش) اودمکتب حریبه له سره پرانیستل و . د ۱۳۱۱ ش کال په جوزا کي د افغانستان پوهنتون له پاره یومجلس جوړسو او د دارالامان مانی یې د پوهنتون له پاره وټاکله اونوم یې دارالفنون پرکښېښوو (۳) .



اعلیحضرت محمدنادرشاه د ۱۹۳۳ ع کال دنومبرپر اتمه د عبدالخالق نامي د تفنگچې په گولي ووژل سو او په هماغه ورځ یې زوی د المتوکل علی الله محمدظاهرشاه په نامه پرتخت کښېښوست . د ده د پاچهی په سرکي دمعارفوجاري د سردارعلي احمدخان پرغاړه وې او وروسته د سردارمحمدنعیم له خواسترته رسېدلې . د محمدظاهرشاه په دوره کي د عصري ښوونې او روزني په برخه کي اساسي گامونه واخیستل سول . د دغي

څلوبښت کلني دورې په اوږدوکي د ښوونې اوروزني د کارو تفصیل زما د دغي لیکني ترحوصلې وتلی کاردی خو دومره ویلای سم چي د سردار محمد داود د صدارت تر پایه پوري په افغانستان کي دهلکانودښوونځیو شمېر ۱۲۴۸ ته ، دنجونو د مکتبو شمېر ۱۷۸ ته ؛ د هلکانو زده کوونکوشمېر ۲۰۳۲۱۲ اود نجونو زده کوونکو شمېر ۳۱۲۸۹ ؛ د نارینه ښوونکو شمېر ۴۸۲۸ اود ښځو ښوونکوشمېر ۸۷۰ ته رسېدی . په هیواد کي د دموکراسی اوپارلماني سیستم په راتگ سره دغه ارقام نور هم څو چنده مخ ته ولاړل . دمحمدظاهرشاه د پاچهی په وروستي کال کي دپوهنتون دمحصلاونوشمېر ۷۰۰۰ تنوته رسېدی چي په هغوکي دوه زره تنه یې په مرکزي لیلیه کي اوسېدل . دپوهنتون د داخلي استادانوشمېر ۲۴۰ تنه و چي په هغوکي ۲۱ تنې ښځي استاداني وې . دخارجي استادانوشمېر ۱۹۴ تنوته رسېدی . په دغه کال کي د پوهنتون له بېلابېلو پوهنځیو څخه یوزرتنه فارغان ټولني ته وړاندي سول . مور په هیوادکي د عالي تحصیلاتو ستر مرکزونه و موندل چي تحصیلي نصاب یې د پرمختللو هیوادوله نصاب سره تړدېري اندازې ورته والی درلود . که څه هم د دغي دورې منقدين دغه اقدامات کافي نه گڼي خو حقیقت دا دی ، چي افغاني ټولني د پرمختگ پرلوریون پیل کړی و او که د روسي ښامار منگولي زموږ د بېوزلي ملت مری ته رسېدلي نه وای ، زمایقین دی چي افغانستان به په همدغو ورو وروگامونوباندي د نړۍ دملتونوپه کتارکي یومناسب ځای گټلی وای .



په افغانستان کي د داود خان د جمهوري نظام په منځ ته راتگ سره دهیوادپه ښوونه اوروزنه کي ځیني بدلونونه راغل . دښوونې اوروزني وزارت په چوکاټ کي د لیک لوست د زده کړي کورسونه جوړسول . د جمهوریت د لنډي پنځه کلني دورې په پای کي دټول افغانستان په سطحه کي ۱۲۲۸ کلیوالي ښوونځي ، ۱۱۲۱ لومړني ښوونځي ، ۲۲۵ منځني ښوونځي ، ۱۸۰ لیسې ، ۹ دارالمعلمینونه ، ۲۰ دیني مدرسې ، ۳ میخانیکي لیسې او ۱۹ نوري مسلکي لیسې فعالې وې (وگ : تاریخ معارف افغانستان - ۹۲ مخ د ډاکټر جمیل الرحمن کامگار لیکنه) .

لکه وړاندي چي مي وويل دارقام ديوه هيواد په سطحه کي کافي نه وه ، خواميد بڅښونکي وه .

د ثور د ناولي کودتاه په راتگ سره زموږ د هيواد مقدرات د روسپالو لاس ته ورغلل . هغوی روس ته د وفاداري تراغېزې لاندي ، چي دوی ورته « سوپټيزم » وايه ، دهيواد د معارفو سيستم ته درانه تاوانونه ورسول . بېله هېڅ راز منطقي توجيه څخه يې دښووني اوروزني نصاب د شوروي اتحاد له تعليمي نصاب سره يوشان کړ او هېڅ راز افغاني مميزات يې په پام کي ونه نيول . په تعليمي چارو کي دواکمن گوند لومړنيو سازمانو دومره لاسوهني پيل کړې ، چي اصلا د ښووني او روزني کيفيت بل شکل واخيست . د تعليمي اسنادو د ترلاسه کولو له پاره معيار پرگوندي فعاليتو باندي متکي سو . د هيواد علمي کدرته د گوندي اړيکو پراساس غير مستحق کسان شامل سول او دې کار د زده کوونکو او محصلينو علمي سطحه له مخکي سره برابره کړه . ان تر دې چي اکاډميکي رتبې د سياسي وصلتو په جهيز کي ورکول سوې . ښوونځي په نظامي بارکونو باندي بدل سول اونور اونور چي تر ډېره وخته پوري يې دوام وکړ .

د عبدالقادر خان خټک خبره :

سيند خوني ، بادمخالف شپه توره تمه
گوره چيرته به شې سرزما جهازه

لمنليکونه

(۱) دغه سترعالم باعمل دمولوي شهيد عبدالواسع کندهاري ورور کېدی . امان افغان جريدې دده دمړيني په مناسبت ليکلي و چي داميرحبيب الله خان په مرگ باندي دسلطنت په مقام کي ، دمولوي عبدالرب په وفات باندي دشریعت په مقام کي اودضيامعصوم نقشبندي چارباغي په مړينه باندي دطريقت په مقام کي ستري خلاوي منځ ته راغلې اوپه يوه واردرې سره مقامه خالي سول . ددغو ذواتومړينه تقريبا پرله پسې واقع سوې ده (تاريخي پېښليک - ۲۳۰ مخ) .

خدارحمت کند آن عاشقان پاک طينت را

(۲) لومړی کابينه داميرشيرعليخان په پاچهي کي دصدراعظم سيدنورمحمدشاه کندهاري په مشرۍ په ۱۸۷۰ ع کي جوړه سوې وه .

(۳) دنادرخان په دوره کي ټول هغه ځايونه چي دامان الله شاه غازي په نامه نومول سوي وو ، وارول سول . دامانيه مکتب نوم په « استقلال » او داماني مکتب نوم په « نجات » باندي بدل سو .

يادونه :

ددې ليکني عمده ماخذ دعلامه حبيبي اثر « دافغانستان تاريخي پېښليک » دئ . ښاغلي رفيع صاحب يووخت راته وويل چي علامه مرحوم په ژوندکي ددغه اثر له چاپي تېروتنو څخه شکايت درلود . نوکه دځينو ارقامو او اعدادو په برخه کي تېروتنې پېښي وي ، هيله ده لوستونکي مي معذور وگڼي . (م - هوتک)